

## దేవుడి ఫోటో

ఫ్లైట్ దిగగానే చెక్అవుట్ అయి తన సామాను తీసుకుని బైటకొచ్చాడు అరవింద్. రాగానే కళ్ళు ఆత్రంగా చినమావయ్యకోసం వెదికాయి. ఎందురుగా టాక్సీ దగ్గర నుంచున్నాడు. అరవింద్ని చూసి గబగబా వచ్చి సామాను అందుకుంటూ “బావున్నావురా!” అన్నాడు.

“నేను బాగానే వున్నాను, ఇంతకీ నేను అడిగింది దొరికిందా” అన్నాడు.

ఆ మాటలకు ఆయన క్షణం సేపు ఆలోచించి “దొరకలేదురా, అన్నిచోట్ల గాలించాను, మన వాళ్ళందరినీ అడిగాను, విజయనగరంలో మీ నాన్న స్నేహితుడున్నాడు ఆయన దగ్గర దొరకొచ్చు. వీలయితే మీ నాన్న సొంత ఊరు విజయనగరం దగ్గర జామి, నువ్వే ఒకసారి వెళితే బావుంటుంది” అన్నాడు.

ఆ మాటలతో, అరవింద్లో దిగులు మేఘం. రెండేళ్ళుగా చేస్తున్న ప్రయత్నం ఫలించలేదనే బాధ. టాక్సీ ఎక్కాడు. మనసులో ఏదో తెలీని గుబులు. ఇంటికి వచ్చే వరకూ ఆలోచనలు వదలేదు.

ఇంటికి రాగానే అత్తయ్య అరవింద్ ముభావంగా ఉండడం చూసి “ఏంట్రా హుషారుగా లేవు!?” అంది. వెంటనే మావయ్య... “నీకు తెలుసు కదా పాపం

రెండేళ్ళు నించీ వీడు దేనికోసం వెతుకుతున్నాడో.. అది దొరకలేదని బెంగ..." అన్నాడు. ఆ మాటలకు ఆమె అరవింద్ వంక జాలిగా చూసి "దొరుకుతుందిలే నాన్నా కంగారు పడకు" అంది. అరవింద్ మౌనంగా తన సామానుంచిన గదిలోకి వెళ్ళి తలుపేసుకుని దిగాలుగా మంచం మీద వాలాడు. అతడికి మెటిల్డా గుర్తుకొచ్చింది. 'అసలు తను చేస్తున్న ప్రయత్నాలకు మూలం మెటిల్డా. ఆమె తను పని చేస్తున్న సాఫ్ట్వేర్ ప్రాజెక్టులో తనతో సన్నిహితంగా వుండే అమెరికా అమ్మాయి. ఒక రోజు కంప్యూటర్లో ఏవో ఫోటోలు లోడ్ చేస్తూ కనిపించింది. "ఏం చేస్తున్నావ్?" అని అడిగేడు తను. "మా మమ్మీ, డాడీల ఫోటోలతో నా చిన్నప్పటి ఫోటోలు మిక్స్ చేసి సిడి తయారుచేస్తున్నాను" అంది. "దేనికీ అన్నాడు? తను ఆశ్చర్యంగా". "నా చిన్నప్పుడే నా తల్లిదండ్రులు ఏక్సిడెంట్లో పోయారు. వారితో నేను చిన్నప్పుడు తీయించుకున్న ఫోటోలు లేవు. అందుకే ఆ పని ఇప్పుడు చేస్తున్నాను. అలా వారితో కల్సివున్న ఫోటోలు చూస్తుంటే నేను బాల్యంలోనే వారిని పోగొట్టుకున్న బాధ దూరమవుతుంది" అంది మెటిల్డా.

ఆ రోజు మెటిల్డా మాటలతో అతడిలో అలజడి. 'తనూ, మెటిల్డా ఒకే పడవలో ప్రయాణం చేస్తున్నారు. తను ఈ భూమ్మీద పడిన కొద్ది గంటల్లోనే తల్లిని కోల్పోయాడు. ఆ తర్వాత తండ్రినీ పోగొట్టుకున్నానని పెదమావయ్య చెప్పేవాడు. తనకు రెండేళ్ళు వయసపుడు పెదమావయ్య అమెరికా తీసుకొచ్చాడు. ఆయనకు పిల్లల్లేక పోవడంతో తనను దత్తతతీసుకున్నారు. తనకు తల్లితండ్రులు గుర్తుకు రానంతగా మావయ్య అత్తయ్య తనను పెంచారు. పుట్టింది లగాయితు ఈ రోజువరకూ తనకు తల్లితండ్రుల్లేరనే బాధ ఎప్పుడూ కలగలేదు. తన పుట్టిన రోజుప్పుడు మాత్రం దేవుడి గదిలో వుండే అమ్మ ఫోటోకి మావయ్య దండం పెట్టించేవాడు. తను "నాన్న ఫోటో ఏది మావయ్యా" అనడిగితే ఆయన సమాధానం చెప్పేవాడు కాదు. నాన్న విషయం ఎత్తితే ఆయన ముభావంగా అయిపోయేవాడు. పెదమావయ్యతో తను ఐదేళ్ళకోసారి ఇండియా వచ్చేవాడు చినమావయ్య వైజాగులో వుంటాడు. ఆయనా తనను బాగా చూసుకుంటాడు. తనకు ఏ లోటూ లేదు. అమెరికాలో మంచి ఉద్యోగం. వడ్డించిన

విస్తరిలాంటి జీవితం. అయితే మెటిల్లా తయారుచేస్తున్న ఫోటో అల్బం చూసినప్పటి నించీ తనలో ఏదో వెలితి తనూ తన అమ్మా నాన్నల ఫోటోలతో తన ఫోటో కలిపి ఒక ఆల్బం తయారు చెయ్యాలనే ఆశ కలిగింది. ఆ ఆశ రోజు రోజుకీ తీవ్రరూపంగా మారి తనలో బలంగా ఆ కోరిక నాటుకుపోయింది. మరయితే నాన్న ఫోటో ఒక్కటి లేదు. నాన్న ఎలా ఉంటారో తనకి తెలీదు. జన్మనిచ్చిన తండ్రిని తను చూడలేదు. కనీసం ఆయన ఫోటో అయినా దొరకకపోవడంతో తనకు దుఃఖం వస్తోంది. రెండేళ్ళగా చెయ్యని ప్రయత్నం లేదు. ఎంతో మందితో ఫోన్లో మాట్లాడేడు. ఈ మెయిల్స్ ఇచ్చాడు. ఉత్తరాలు రాసాడు చినమావయ్యను ఫోటో సంపాదించమని పదే పదే అడుగుతున్నాడు. నాన్న ఫోటో గురించి తను ఎయిర్పోర్టులో అడగ్గానే ఆయన దొరకలేదని చెప్పడంతో మరింత నిరాశ కలిగింది. తను ప్రత్యేకంగా ఏ పనీ లేకపోయినా ఇండియాకు రావడానికి కారణం నాన్న ఫోటో సంపాదించాలనీ... కానీ ఎలా? అలా ఆలోచిస్తూనే ప్రయాణపు బడలికలో నిద్రలోకి జారుకున్నాడు అరవింద్.

\* \* \* \* \*

వైజాగ్ కు వచ్చిన రెండోరోజే చినమావయ్య ఇచ్చిన అడ్రసుతో విజయనగరం టాక్సీలో బయలుదేరాడు అరవింద్. తన తండ్రి స్నేహితుడైన జగన్నాథంగారి ఇల్లు అతనికి తేలిగ్గానే దొరికింది.

రంగు వెలిసిన పాత డాబా ఇల్లు. ఇంటి ముందు చిన్న గేటు లోపలకు వెళ్ళి “జగన్నాథంగారున్నారా...” అన్నాడు. ఒకమ్మాయి బయటకొచ్చి “నాన్నగారు పూజ చేస్తున్నారు, క్షణం కూర్చోండి” అంటూ లోపలకు వెళ్ళింది. అరవింద్ గది వంక పరీక్షగా చూసాడు. ఇంకా పాత వాసనలు పోని మండువా లోగిలి. సున్నాలు లేక పెచ్చులూడిపోయిన గది గోడలు. పుస్తకాలున్న చెక్కబీరువా. గది మధ్యలో ఉయ్యాల మంచం.

ఐదు నిమిషాల తర్వాత ఒక పెద్దాయన వచ్చాడు. బాగా తెల్లబడిన జుట్టు

సన్నగా పొడుగ్గా వున్నాడు. అరవయ్యేళ్ళ వయసుంటుంది. ఆయన అరవింద్ని పరీక్షగా చూస్తూ. “ఎవరు బాబూ మీరు?” అన్నాడు. “నా పేరు అరవింద్. సత్యంగారి అబ్బాయిని, ఆయన మీరు చిన్నప్పటి నించీ మంచి స్నేహితులు కదా?” అన్నాడు.

“సత్యమా!” అంటూ ఆయన ఒక్కసారి ఆలోచనల్లో పడి అరవింద్ వంక దృష్టి సారిస్తూ ఆనందంగా నవ్వేడు. నవ్వుతున్న ఆ కళ్ళలోని వెలుగు గమనించాడు అరవింద్. క్షణంసేపు కళ్ళు మూసుకుని, ట్రాన్స్ లోంచి బయటకు వచ్చిన వాడిలా, “సత్యం ఒక చైతన్యం, ఒక వేకువ కిరణం అతడిని నా స్నేహితుడిగా చెప్పుకునేందుకు గర్వపడతాను, ఉద్యమాల వెంట నడుస్తూ ముందుకు వెళ్ళిపోయాడు, ఆ అడుగులు తిరిగి వెనక్కు పడలేదు.” అన్నాడాయన అరవింద్ వంక ఆపేక్షగా చూస్తూ.

“ఆయన ఫోటో మీ దగ్గర దొరుకుతుందేమోనని వచ్చాను” అంటూ అరవింద్ తన మనసులో మాట బయట పెట్టెసాడు. ఆయన క్షణంసేపు ఆలోచించి... మీ నాన్న ఫోటోలన్నీ మీ మావయ్య వాళ్ళ ఇంట్లో వుండేవి. మీ నాన్న పూర్తిగా ఉద్యమంలో మమేకమయిపోవడంతో పోలీసు రికార్డుల్లో విప్లవకారుడనే ముద్ర పడిపోయింది. దాంతో మీ నాన్న అజ్ఞాతంలోకి వెళ్ళిపోయాడు. ఆయన్ని వెదుకుతూ వచ్చిన పోలీసులు మీ వాళ్ళ ఇంట్లో ఆయన ఫోటోకోసం వెదికారు. మీ మావయ్యవాళ్ళు వాటిని దాచేసి ఆ తర్వాత కాలేసారని తెల్సింది. ఆయన చెప్పిన ఆ మాటలతో అరవింద్ లో మళ్ళీ దిగులు మొదలయ్యింది. తన తండ్రి గురించిన క్రొత్త నిజం ఆయన నోటివెంట వినడంతోపాటూ ఫోటోలూ దొరకవని అర్థం అయ్యేసరికి అతడిలో బాధ మరి ఎక్కువ అయింది తన తండ్రి విషయం అడిగితే తన మావయ్య ఎందుకు ముఖావంగా అయేవాడో ఇప్పుడు అతనికి అర్థమయి మనసు అదోలా అయింది. అరవింద్ ముఖంలోని దిగులు గమనించిన ఆయన, “బాబూ మీ నాన్న ఫోటోకోసం ఇంత దూరం వచ్చినందుకు సంతోషం. కరిగిపోయే కాలానికి చెరిగిపోని సాక్ష్యం ఫోటో... అది తప్పక దొరుకుతుంది, జామి అనే ఊరు ఇక్కడికి ముప్పైకిలోమీటర్లు అది మీ నాన్న స్వస్థలం. మీ తాత, నానమ్మ పోయి చాలా ఏళ్ళయింది. మీ నాన్న రక్త సంబంధీకులు ఇంకా ఆ ఊళ్ళో చాలామంది ఉన్నారు. అక్కడ ప్రయత్నించు”



అంతవరకు తనలో మిణుకు మిణుకు మంటున్న ఆ ఒక్క అవకాశం అడుగంటిపోయింది అనుకుంటూ బాధపడుతూ కూర్చున్నాడు. వచ్చిన వాళ్ళలో ఒక పెద్దాయన అరవింద్ ముఖంకేసి చూసి, “నాతో రా నాయనా” అంటూ బైటకు తీసుకువచ్చాడు. అరవింద్ కు ఏమీ అర్థంకాలేదు. ఆయన మెల్లగా నడుచుకుంటూ ఆ ఊరి మొదట్లో వున్న రావి చెట్టు దగ్గర ఆగిపోయి, దూరంగా కనిపిస్తున్న గోస్తనీ నదికేసి చూపిస్తూ “బాబూ అది గోస్తనీనది, తగరపు వలసలో సముద్రంలో కలిసిపోతుంది. ఇక్కడ మునిగిపోతే శవంగా తేలేది అక్కడే” అంటూ ఆయన క్షణం సేపు చెప్పడం ఆపి, “సరిగ్గా ముప్పయ్యేళ్ళ క్రితం నా కొడుకు పదిహేనేళ్ళవాడు, ఈత కొట్టడానికి ఈ ఏరులో దిగాడు. ఏమయ్యిందో ఏమో, చేతులు పైకెత్తి రక్షించండి అంటూ అరిచాడు. ఆ సమయంలో మీ నాన్న ఈ ఏటి గట్టు మీద కొచ్చాడు, నిండు చూలాలయిన మీ అమ్మను చూద్దామని దూరంగా పోలీసులు అప్పుడు మీ నాన్నేం చేసాడునుకున్నావ్ అంటూ ఆయన చెప్పడం మళ్ళీ ఆపి అరవింద్ ముఖంలోకి చూస్తూ ఉండిపోయాడు. అరవింద్ లో ఏదో ఉద్వేగం. ఇంతవరకూ తన తండ్రి గురించి తెలీని ఒక సంఘటన గురించి ఆ పెద్దాయన వివరిస్తున్నతీరే అతడికి ఆశ్చర్యం కలిగించింది. చెపుతున్న ఆయనవంకే చూస్తూ. “ఏమయ్యిందండీ అప్పుడు” అన్నాడు.

“మీ నాన్న చెప్పులు విడిచి పెట్టి వేగంగా ప్రవహిస్తున్న నదిలోకి దూకాడు. నా కొడుకు రెక్క పట్టుకొని ఒడ్డుకు లాక్కొచ్చాడు. మీ నాన్నకోసం చూస్తున్న పోలీసులు ఆయన ఒడ్డుకు రాగానే తమవెంట తీసుకుపోయారు. ఆ తర్వాత ఏమయ్యాడో ఎవరికీ తెలీదు.” చెప్పడం పూర్తిచేసి తన కళ్ళు తుడుచుకున్నాడు ఆ పెద్దాయన.

ఆయన చెప్పిన విషయంతో అరవింద్ గుండెలు బరువెక్కాయి. తన తండ్రి జీవితం అలా విషాదంగా ముగిసినందుకు బాధకు లోనయ్యాడు. క్షణం సేపు మౌనంగా ఉండిపోయాడు. అతడి మెదడు పని చెయ్యడం మానేసింది.

నిర్లిప్తంగా వున్న అరవింద్ భుజం తట్టి, “బాధపడకు బాబూ నాతోరా”

అంటూ కొంచెం దూరంలో వున్న ఒక డాబా ఇంట్లోకి తీసుకువెళ్ళాడు. తన మనసులో దిగులు క్షణం ఎక్కువవడంతో అతడు స్థబ్ధంగా అయిపోయి అయోమయంగానే ఆయన వెంట నడిచాడు. ఆయన గదులన్నీ దాటుకుంటూ దేవుడి గది దగ్గర ఆగిపోయాడు. తన తండ్రి ఫోటో ఆ గదిలో వుంటుందని అరవింద్ కు ఆశ కలిగింది. దేవుడు మంటపం మీదున్న చెక్క పెట్టె తెరిచాడాయన. ఆ పెట్టెలోని వాటికేసి చూసిన అరవింద్ కు ఆశ్చర్యం కలిగింది. అవి ఒక చెప్పుల జత. అరవింద్ ముఖంలోని ఆశ్చర్యాన్ని గమనించిన ఆయన చెప్పడం మొదలుపెట్టాడు.

“బాబూ మీ నాన్న ఈ చెప్పులు విడిచిపెట్టి నదిలోకి దూకాడు. తనకు ఎదురుగా పోలీసులు. తను వారి నుంచి తప్పించుకు పారిపోవచ్చు. అయినా అవతల ప్రాణాపాయ స్థితిలో నదిలో మునిగిపోతున్న నా కొడుకుని రక్షించడమే లక్ష్యంగా పెట్టుకున్నాడు. ఇతరులకోసం తన ప్రాణాన్ని పణంగా పెట్టడానికి వెనుకాడని మీ నాన్న జ్ఞాపకంగా ఈ చెప్పులు నేను ఇన్నేళ్ళూ దాచుకున్నాను. మీ నాన్న దేవుడు బాబూ... దేవుడికి ఎవరైనా ఫోటో తీసారా? దేవుడు ఇలా ఉంటాడని ఊహించుకుంటాము, నిజంగా దేవుడి ఫోటో తీసిన వాళ్ళున్నారా? మా అందరి మనసుల్లోనూ దేవుడిలా కొలువై వున్న మీ నాన్నకు వేరే ఫోటో ఎందుకు?” అన్నాడాయన.

ఆ పెద్దాయన మాటల్లోని అంతరార్థం అవగతం చేసుకున్న అరవింద్ మనసు ఇప్పుడు ప్రశాంతంగా ఏ అలజడి లేకుండా వుంది. ఒక్కసారి తండ్రి చెప్పుల్ని స్పృశించాడు. చెప్పుల్లోని తన తండ్రి పాదముద్రలు తాకేసరికి అతనిలో ఏదో ఉద్వేగం. ఆ పెద్దాయనకు కృతజ్ఞతలు చెప్పి ఆ ఇంట్లోంచి బయటకు నడిచాడు అరవింద్.

దూరంగా పరవళ్ళు తొక్కుతూ ప్రవహిస్తున్న గొస్తనీ నది. శివాలయంలో మధురంగా వినిపిస్తున్న గంటల చప్పుడు. పశువుల్ని మేపుకుంటూ వెళుతున్న ఓ కుర్రవాడు ఏదో పాట అందుకున్నాడు. ఆకాశంలో మబ్బులు తేలిపోతున్నాయి. పక్షులు బారులుగా సాగుతూ కిలకిలమని శబ్దం చేస్తున్నాయి.

